

ஆகாஷ்வாணி

தலைப்புச் செய்திகள்

- 1) பிரதமர் திரு. நரேந்திர மோடி அசாம் மாநிலத்தில் 18 ஆயிரத்து 530 கோடி ரூபாய் மதிப்பிலான பல்வேறு திட்டப் பணிகளுக்கு இன்று அடிக்கல் நாட்டினார்.
- 2) நாட்டில் பல்வேறு மொழிகளை இணைக்கும் பாலமாக ஹிந்தி திகழ்வதாக மத்திய உள்துறை அமைச்சர் திரு அமித் ஷா தெரிவித்துள்ளார்.
- 3) மக்கள் அனைவருக்கும் பயனளிக்கும் வகையில் சரக்கு மற்றும் சேவை வரி சீர்திருத்தம் அமைந்திருப்பதாக மத்திய நிதியமைச்சர் திருமதி நிர்மலா சீதாராமன் கூறியுள்ளார்.
- 4) அமெரிக்க பாதுகாப்புத்துறை அமைச்சர் திரு Marco Rubio இன்று இஸ்ரேல் செல்கிறார்.
- 5) பிரான்ஸ் சர்வதேச டென்னிஸ் போட்டியில் இந்தியாவின் ரிதுஜா போஸ்லே - இங்கிலாந்தின் Naiktha Bains இணை பட்டம் வென்றது.

-- இனி விரிவான செய்திகள்--

<<<<<<>>>>>>

பிரதமர் திரு. நரேந்திர மோடி அசாம் மாநிலத்தில் 18 ஆயிரத்து 530 கோடி ரூபாய் மதிப்பிலான பல்வேறு உள்கட்டமைப்பு திட்டப் பணிகளுக்கு இன்று அடிக்கல் நாட்டினார்.

Darrang-கில் நடைபெற்ற நிகழ்ச்சியில் மருத்துவக் கல்லூரி மருத்துவமனை மற்றும் செவிலியர் கல்லூரிகள் அமைப்பதற்கான திட்டப் பணிகளையும் அவர் தொடங்கி வைத்தார்.

இந்த நிகழ்ச்சியில் மத்திய அமைச்சர் திரு சர்பானந்த சோனாவால் மற்றும் அஸ்ஸாம் முதலமைச்சர் திரு ஹிமந்த பிஸ்வ சர்மா உள்ளிட்டோர் பங்கேற்றனர்.

<<<<<<>>>>>>

நாடு முழுவதும் ஹிந்தி தினம் இன்று கொண்டாடப்படுகிறது.

இதனையொட்டி, பிரதமர் திரு நரேந்திர மோடி வெளியிட்டுள்ள வாழ்த்து செய்தியில், உலக அரங்கில் ஹிந்தி மொழிக்கான மரியாதை அதிகரித்து வருவது நாட்டு மக்களை பெருமிதம் கொள்ளச் செய்வதாகவும், அவர்களுக்கு ஊக்கம் அளிப்பதாக உள்ளது என்று கூறியுள்ளார்.

வெறும் தொடர்பு மொழியாக மட்டுமல்லாமல், நமது அடையாளம் மற்றும் மதிப்பீடுகளின் பாரம்பரியத்தை வெளிக்காட்டுவதாகவும் ஹிந்தி உள்ளது என்று திரு நரேந்திர மோடி தெரிவித்துள்ளார்.

மத்திய உள்துறை அமைச்சர் திரு. அமித் ஷா வெளியிட்டுள்ள வாழ்த்துச் செய்தியில், நம் நாட்டில் உள்ள பல்வேறு மொழிகளுக்கு இடையே பாலமாக ஹிந்தி திகழ்வதாகவும், தேசிய ஒற்றுமையை மேம்படுத்துவதில் முக்கிய பங்கு வகிப்பதாகவும் கூறியுள்ளார்.

தொழில்நுட்பம், அறிவியல், ஆய்வுக்கான மொழியாகவும் ஹிந்தி உருவெடுத்து வருவதாக அவர் குறிப்பிட்டுள்ளார்.

மத்திய அமைச்சர்கள் திரு ஜெ பி நட்டா, டாக்டர் ஜெய்சங்கர் உள்ளிட்டோர் ஹிந்தி தின வாழ்த்துகளை தெரிவித்துள்ளனர்.

இத்தினத்தையொட்டி, குஜராத் மாநிலம் காந்தி நகரில், ஐந்தாவது அகில இந்திய தேசிய மொழிகள் சம்மேளன நிகழ்ச்சியை திரு அமித் ஷா இன்று தொடங்கிவைக்கிறார்.

இரண்டு நாட்கள் நடைபெறும் இந்த நிகழ்ச்சியில், மத்திய அரசின் பல்வேறு துறைகளை சேர்ந்த 7 ஆயிரம் பணியாளர்கள், அதிகாரிகள் பங்கேற்கின்றனர்.

இதுதொடர்பாக செய்தியாளர்களிடம் பேசிய அலுவல் மொழிகள் துறை செயலாளர் திருமதி Anshuli Arya, ஹிந்தி மற்றும் இதர இந்திய மொழிகளுக்கான நல்லிணக்கம் மற்றும் ஒருங்கிணைப்பை மேலும் அதிகரிக்கும் வகையில் இந்த நிகழ்ச்சி நடத்தப்பட உள்ளதாக கூறியுள்ளார்.

<<<<<<>>>>>>>>

நாட்டு மக்கள் அனைவருக்கும் பயனளிக்கும் வகையில் சரக்கு மற்றும் சேவை வரி சீர்திருத்தம் அமைந்திருப்பதாக மத்திய நிதியமைச்சர் திருமதி நிர்மலா சீதாராமன் தெரிவித்துள்ளார்.

தமிழகத்தின் சென்னையில் சரக்கு மற்றும் சேவை வரி சீர்திருத்தம் தொடர்பாக இன்று நடைபெற்ற நிகழ்ச்சியில் பங்கேற்று பேசிய அவர், இதன்மூலம் மாநில அரசுகளும் பயன்பெற்று வருவதாக கூறினார்.

<<<<<<>>>>>>>>

ஜார்கண்ட் மாநிலம் Palamu மாவட்டத்தில் பாதுகாப்புப்படையினர் இன்று மேற்கொண்ட தேடுதல் நடவடிக்கையின்போது மாவோயிஸ்ட் ஒருவர் சுட்டுக்கொல்லப்பட்டார்.

அவரை பிடித்துக்கொடுப்பவர்களுக்கு ஐந்து லட்சம் ரூபாய் பரிசுத்தொகை வழங்கப்படும் என்று ஏற்கனவே அறிவிக்கப்பட்டிருந்ததாக அம்மாநில காவல்துறை தெரிவித்துள்ளது.

தர்காசி மற்றும் மனாட்டு பகுதிகள் இடையே பாதுகாப்புப்படையினர் இன்று காலை தேடுதல் நடவடிக்கையில் ஈடுபட்டபோது மாவோயிஸ்ட் சுட்டுக்கொல்லப்பட்டதாகவும், அவரிடமிருந்து ஆயுதங்கள் கைப்பற்றப்பட்டிருப்பதாகவும் காவல்துறை தெரிவித்துள்ளது.

<<<<<<>>>>>>>>

மத்திய அரசு மேற்கொண்ட சரக்கு மற்றும் சேவை வரி சீர்திருத்த நடவடிக்கைக்கு அனைத்துத் தரப்பினரும் வரவேற்பு தெரிவித்து வருகின்றனர்.

குறிப்பாக, ஆயுள் மற்றும் மருத்துவ காப்பீடுகளுக்கான ஜிஎஸ்டி 18 சதவீதத்திலிருந்து பூஜ்யமாக குறைக்கப்பட்டிருப்பது மக்களிடையே பெரும் வரவேற்பை பெற்றுள்ளது.

இது தங்களுக்கு பெரும் பயனளிக்கும் என்று தமிழகத்தின் நாமக்கல் மாவட்டத்தை சேர்ந்த மக்கள் எமது செய்தியாளரிடம் தெரிவித்தனர்.

<<<<<<>>>>>>>>

ஜம்மு-கஷ்மீரில் நிலவி வரும் மோசமான வானிலை காரணமாக, வைஷ்ணவ் தேவி கோவில் புனித யாத்திரை மறு அறிவிப்பு வரும் வரை நிறுத்தி வைக்கப்பட்டுள்ளது.

கடந்த சில நாட்களாக நிறுத்தி வைக்கப்பட்டிருந்த இந்த யாத்திரை இன்று மீண்டும் தொடங்கும் என்று தெரிவிக்கப்பட்டிருந்த நிலையில், Reasi மாவட்டத்தில் பெய்துவரும் தொடர் மழை காரணமாக மீண்டும் ஒத்திவைக்கப்பட்டுள்ளது.

யாத்ரிகர்களின் பாதுகாப்பு கருதி இந்த நடடிவக்கை மேற்கொள்ளப்படுவதாக ஜம்மு காஷ்மீர் அரசு தெரிவித்துள்ளது.

<<<<<<>>>>>>>>

அமெரிக்க பாதுகாப்புத்துறை அமைச்சர் திரு Marco Rubio இன்று இஸ்ரேல் செல்கிறார்.

இஸ்ரேல் பிரதமர் திரு பெஞ்சமின் நெத்தன்யாகுவுடன் அவர், ஜெருசலமில் உள்ள புனித தலத்திற்கு செல்லவிருப்பதாக அந்நாட்டு அரசு தெரிவித்துள்ளது.

இஸ்ரேல் புறப்படுவதற்கு முன்பாக செய்தியாளர்களிடம் பேசிய திரு *Marco Rubio*, மேற்காசியாவில் நிலவும் தற்போதைய சூழல் குறித்து அதிபர் திரு டொனால்டு ட்ரம்ப் கவலை தெரிவித்ததாக கூறினார்.

காஸா போரை முடிவுக்கு கொண்டுவருவது மற்றும் ஹமாஸ் அமைப்பினர் வசமுள்ள பிணைக்கைதிகளை விடுவிப்பது தொடர்பான ட்ரம்பின் சிந்தனைகளுக்கு எதிராக இஸ்ரேலின் தற்போதைய தாக்குதல்கள் இருப்பது குறித்து இந்த பயணத்தில் எடுத்துரைக்கப்படும் என்று அவர் தெரிவித்தார்.

இஸ்ரேலைத் தொடர்ந்து திரு *Marco Rubio*, அடுத்த வாரம் பிரிட்டனர் செல்கிறார்.

<<<<<<>>>>>>>>

வெளிநாடுகளை சேர்ந்தவர்கள் பிரிட்டனில் அதிக அளவில் குடியேறுவதற்கு எதிர்ப்பு தெரிவித்து லண்டன் நகரில் வலதுசாரி இயக்கத்தினர் நடத்திய பேரணியின்போது நேரிட்ட வன்முறையில் 26 காவல்துறையினர் காயமடைந்தனர்.

இதுதொடர்பாக 25 பேர் கைது செய்யப்பட்டுள்ளனர்.

போராட்டத்தில் ஈடுபட்டவர்களும், அதற்கு எதிர்ப்பு தெரிவித்து திரண்டவர்களும் தடை செய்யப்பட்ட பகுதியை தாண்டி சென்றதாகவும், அவர்களை தடுக்க முயன்றபோது சிலர் தாக்குதல் நடத்தியதாகவும் காவல்துறை தெரிவித்துள்ளது.

<<<<<<>>>>>>>>

மெக்சிகோவின் *Yucatan* தீபகற்ப பகுதியில் நேரிட்ட சாலை விபத்தில் 15 பேர் உயிரிழந்தனர்.

அங்குள்ள மெரிடா-*Campeche* நெடுஞ்சாலையில் கனரக வாகனம் மற்றும் இரண்டு கார்கள் மோதிக்கொண்டதில் இந்த விபத்து நேரிட்டதாக செய்தி நிறுவனங்கள் தெரிவிக்கின்றன

விபத்தில் உயிரிழந்தவர்களின் குடும்பத்தினருக்கு இரங்கல் தெரிவித்துள்ள *Yucatan* மாகாண ஆளுநர், காயமடைந்தவர்களுக்கு சிகிச்சை அளிக்க உரிய ஏற்பாடுகள் செய்யப்பட்டிருப்பதாக கூறினார்.

<<<<<<>>>>>>>>

விளையாட்டுச் செய்திகள்

பிரான்ஸ் சர்வதேச டென்னிஸ் போட்டியில் இந்தியாவின் ரிதுஜா போஸ்லே - இங்கிலாந்தின் Naiktha Bains இணை பட்டம் வென்றது.

மகளிர் இரட்டையர் பிரிவு இறுதியாட்டத்தில் இந்த இணை, 6-2, 1-6, 10-6 என்ற செட்கணக்கில், ரஷ்யாவின் Polina Latcenko – Sofya Lansere இணையை வென்றது.

-----

பாங்காக்கில் நடைபெற்ற 11 வயதுக்குட்பட்டோருக்கான சர்வதேச டேபிள் டென்னிஸ் போட்டியில் இந்தியாவின் Avni Janghu வெள்ளிப் பதக்கம் வென்றார்.

-----

ஜப்பானில் நடைபெற்று வரும் உலக தடகள சாம்பியன் போட்டியின் 200 மீட்டர் ஸ்கேட்டிங் பிரிவில் இந்தியாவின் ஆர்யன் பால் சிங் இறுதிச்சுற்றுக்கு முன்னேறியுள்ளார்.

-----

ஆசியக் கோப்பை மகளிர் ஹாக்கிப் போட்டியின் இறுதி ஆட்டத்தில் இந்தியா இன்று சீனாவை எதிர்கொள்கிறது.

சீனாவின் Gongshu நகரில் இப்போட்டி மாலை மணி 5.30க்கு தொடங்குகிறது.

-----

இந்தியா - ஆஸ்திரேலியா அணிகளுக்கு இடையேயான முதலாவது ஒருநாள் மகளிர் கிரிக்கெட் போட்டி இன்று நடைபெறுகிறது.

சண்டிகரில் இப்போட்டி பிற்பகல் மணி 1.30க்கு தொடங்குகிறது.

இரு அணிகளும் 3 ஒருநாள் போட்டிகளில் விளையாட உள்ளது.

-----

ஆசிய கோப்பை ட்வெண்ட்டி ட்வெண்ட்டி கிரிக்கெட் போட்டியில் இந்தியா இன்று பாகிஸ்தானை எதிர்கொள்கிறது.

துபாயில் இப்போட்டி இரவு 8 மணிக்கு தொடங்குகிறது.

<<<<<<>>>>>>